

## Mid-Day Dogri News Bulletin, 03 July 2024

समे – 12:25 hrs.

<><><><><><>

### PM Rajya Sabha

संसद दे दौनें सदनें दी सांझी बैठक गी दिते गेदे राष्ट्रपति हुंदे अभिभाषण पर अज्ज राज्यसभा च चर्चा जारी ऐ। प्रधानमंत्री नरेन्द्र मोदी होर ऐल्लै इस चर्चा दा परता देआ करदे न। प्रधानमंत्री होरें आखेआ ऐ जे राष्ट्रपति हुंदे अभिभाषण च देशवासिएं लेई प्रेरणा ते प्रोत्साहन हा। उनें आखेआ जे मुख्य च 60एं बरें परैन्त देशै दी जनता नै कुसै सरकार गी लगातार त्रीये कार्यकाल लेई चुनेआ ऐ। उनें आखेआ जे देसै दी जनता नै धर्म दी सियासत गी नकारी दित्ता ऐ। मोदी होरें आखेआ जे बाबा साहेब भीम राव अम्बेडकर हुंदे आसेआ बनाया गेदा संविधान बड़ा बेशकीमती ऐ ते इस्सै संविधान दे चलदे आम परोआर दे लोकें गी बी देसै दे प्रधानमंत्री दे औहद्धे तगर पुज्जने दा मौका मिलेआ ऐ। उनें आखेआ जे उंदी सरकारै देसै दी अर्थबवस्था गी दुनिया दी अक्वल दर्जे दिएं 5 अर्थबवस्थाएं तगर पुजाई दित्ता ऐ ते हुन इस अर्थबवस्था गी त्रीये नम्बरै पर बी पक्क गै आहन्नेआ जाहग। एहदे शा पैहले कल प्रधानमंत्री होरें राष्ट्रपति हुंदे अभिभाषण पर लोकसभा च जारी चर्चा दा परता दित्ता हा।

<><><><><><>

### Hatras-Stampede

उत्तर प्रदेश दे हाथरस च इक धार्मिक किट्ठ च मची दी भगदड़ च मरने आहलें दी गिनतरी 121 तकर जाई पुज्जी ऐ। कल सिकंदरा राओ तहसीलै दे फुलारी ग्रां च इक कथावाचक भोले

बाबा हुंदे सत्संग च भगदड़ मची गई। मुख्मंत्री योगी आदित्यनाथ होरें इस हादसे लेई जिम्मेवार कारणें दा पता लाने लेई इक व्यापक तफ्तीश दे हुक्म दित्ते न तां जे भविक्ख च इस चाल्ली दे हादसें गी होने थमां रोकेया जाई सकै। आगरा जोन दे एडीजी हुंदी अध्यक्षता च एहदे गितै इक उच्ची सतह दी कमेटी दा गठन कीता गेआ ऐ जेड़ी 24एं घैंटें दे अंदर-अंदर अपनी रिपोर्ट पेश करोग। प्रधानमंत्री मोदी होरें उत्तर प्रदेश दे मुख्मंत्री योगी आदित्यनाथ हुंदे कन्नै इस हादसे बारै गल्ल कीती ते प्रधानमंत्री राश्ट्री राहत फंड चा मरने आहलें दे नेड़में सरबंधिएं गी 2-2 लक्ख रपे दी राहत सहायता देने दी घोषणा कीती। घायलें गी 50-50 जहार रपें दी सहायता दित्ती जाग। मुख्मंत्री योगी आदित्यनाथ होरें हादसे च मरने आहलें दे परोआरें लेई 2-2 लक्ख रपे दी राहत सहायता देने दी घोषणा कीती ऐ ते घायलें गी 50-50 जहार रपे दित्ते जांगन।

<><><><><><>

## LS Sine Die

लोकसभा दी कार्रवाई कल अनमित्थे समें लेई स्थगित करी दित्ती गई। हेठले सदन च कल राश्ट्रपति द्रौपदी मुर्मू हुंदे अभिभाषण पर होई दी बैहसू दे मगरा धन्नवाद प्रस्ताव गी स्वीकार करने मगरा लोकसभा दे स्पीकर ओम बिरला होरें कार्रवाई अनमित्थे समें लेई स्थगित करने दी घोषणा कीती। उनें आखेआ जे इस इजलास दौरान सदन दे कम्मै दी उत्पादकता 103 फीसद रेई। उनें आखेआ जे इस इजलास दौरान कल 539 मिम्बरें संगंध चुक्की।

<><><><><><>

## PM-NEET

प्रधानमंत्री नरेंद्र मोदी होरें भरोसा दोआया जे सरकार पेपर लीक आले मुद्दे पर बड़ी गंभीर ऐ ते दोषिणं गी बखशेया नेई जाग। उनें आखेआ जे इस भेठा युद्ध स्तह पर लोडचदी गैईं पुट्टियां जा करदिआं न। लोकसभा च दौनें सदनें दी सांझी बैठक च राष्ट्रपति हुंदे अभिभाषण दे धन्नवाद प्रस्ताव पर चर्चा दा परता दिंदे होई प्रधानमंत्री होरें दस्सेआ जे नीट आले मामले च मुख्य भरै थवां आरोपिणं गी गिरफ्तार कीता गेआ ऐ ते इम्तेहान आली प्रक्रिया गी होर बेहतर ते बिजन चूक आहला बनाने लेई लोडचदे उपा कीते जा'रदे न। उनें इब्बी दस्सेआ जे सरकारै इस किस्में दिणं घटनाएं कन्नै निब्बड़ने लेई पैहले गै सख्त कानून आहननेआ गेदा ऐ।

<><><><><><>

## Amarnath-Yatra

जम्मू थमां अज्ज सख्त सुरक्षा बंदोबस्तें हेठ 238 गड्डिणं दे काफिले च 5 जहार 725 अमरनाथ श्रद्धालुं दा इक होर जत्था कश्मीर घाटी लेई रवाना होआ ऐ। श्री अमरनाथ जी दी जातरा बड़ी बवस्था आले ढंग्गै सिर चलै करदी ऐ ते मेद ऐ जे इस बरे एह जातरा पिच्छले सब्बै रिकार्ड त्रोड़ी देग कीजे इस ब'रे दी जातरा दे पैहले 4 दिनें दरान गै श्रद्धालुं दी गिनतरी दा आंकड़ा 74 जहार गी पार करी गेआ ऐ। छड़ा कल गै 22 जहार 715 श्रद्धालुं बाबा बर्फानी जी दे दरबार च मत्था टेकेआ ऐ।

<><><><><><>

## Teacher-Award

शिक्षा मंत्रालय नै राष्ट्री टीचर अवार्ड-2024 लेई इच्छेया रखने आले अध्यापकें कोला नामांकन मंगी भेजे न। ऑनलाइन नामांकन भरने दी खीरी तरीक 15 जुलाई रक्खी गेई ऐ। मंत्रालय नै

आखेआ ऐ जे इस बरे जिले, राज्ये ते राष्ट्रीय सतह पर त्रुं गेइं दी प्रक्रिया दे राएं कुल 50 अध्यापके दी ताल कीती जाग। एह पुरस्कार 5 सितंबर गी शिक्षक दिवस दे मौके पर नमी दिल्ली च राष्ट्रपति द्रौपदी मुर्मू हुंदे हत्था दिते जांगन। अवार्ड दी इच्छेया रक्खने आहले अध्यापक मंत्रालय दे पोर्टल [www.nationalawardstoteachers.education.gov.in](http://www.nationalawardstoteachers.education.gov.in) पर भेजी सकदे न।

<><><><><><>

## JKEDI

जम्मू-कश्मीर च उद्यमता विकास संस्थान नै जून म्हीने दौरान केंद्र शासित प्रदेश च 90 जागरूकता कार्यक्रमें दा सरिस्ता कीता ऐ जिंदे च 4 जहार 229 बेरोजगार नौजवानें गी कवर कीता गेआ ऐ। एह जानकारी संस्थान दे डरेक्टर रजिंद्र कुमार शर्मा होरें जे.के.ई.डी.आई दी कल लग्गी दी इक बैठक दौरान दिती। उनें आखेआ जे जम्मू-कश्मीर च स्टार्ट अप पालसी गी बढ़ावा देने ते इस चलन बारै लोके च दिलचस्पी पैदा करने लेई इस चाल्ती दे जागरूकता केंप लोआने पर मता ध्यान दित्ता जा'रदा ऐ।

<><><><><><>